

Bölgə ziyalıları

Zəngilanın ağsaqqal oğlu

Dağlar insan xarakterinin formalaşmasına təsir göstərə bilirmi? Yaxından tanıdığım insanlar düşür yadıma. Onları görəndə dağları, dağları görəndə onları xatırlamışam...

Dağlar ucalıq rəmzidi, qürur rəmzidi, duyanlar üçün həm də heyrət rəmzidi. Uşaqlığı, yeniyetməliyi, ilkin gəncliyi dağlarla ünsiyyətdə keçənlərlə kəlmələşəndə bir daha əmin olmuşam ki, düşüncələrində dağ amili olanların gəncliyi dağla, dağ ifadəsinin yozumu ilə taraz formalaşır. Dağları həm də buna görə sevmişəm: dağların duruşunda gördüyü qürur, əzəmət, mərdlik, əyilməzlik insanın könül dünyasının səyyarəsinə dönür...

Əsgülüm dağı Zəngilanın Keçikli kəndinin sıx meşələrinin, buz bulaqlarının, əsrarəngiz çəmənlərinin, biçənlərinin keşikçisidi. Əsgülümdən əsən yellər Keçiklinin özünün də, Keçikli uşaqlarının da könül dünyasına sığal çəkib. Xuduş Əmən oğlu İsgəndərov 1940-cı il mayın 2-də anadan olub. Altı yaşında atasızlıq ağrısı yaşayacağı illərin göynərtisinə çevrilib.

Xuduş İsgəndərov Keçikli kənd məktəbinin yeddinci sinfini 1954-cü ildə bitirib (Bu məktəb mənim də ömürlüyümün bir zərrəsi olub. İllər sonra – 1980-ci ildə bu məktəbdə 3 ay mən də müəllim işləmişəm). Təhsilini Pircivan kənd orta məktəbində (indiki Zəngilan şəhər orta məktəbində) davam etdirib. Orta məktəbi 1957-ci ildə fərqlənmə ilə bitirib.

Müharibədən sonra ailələrin əksəriyyətinin təhsildən daha çox güzəran qaygıları vardı. Xuduş İsgəndərov da Kənd Təsərrüfatı Nazirliyinin nəzdində texniki peşə məktəbində taxıl məhsullarının analizi üzrə laborant peşəsinə yiyələndi. Öz istəyidimi, məsləhətmi görmüşdülər? – deyə bilmərəm, amma yanılmamışdı. O, 1958-ci ildə Bakıdakı 2 nömrəli un dəyirmanında laborant kimi işə başladı. Həmin gün xəyalən atasının ruhu ilə danışdı: “Böyüdüm, ata, bu gündən işləyirəm...”

1959-cu ilin aprelində Zəngilana qayıdıb. Mincivan qəsəbəsində pambıq qəbulu məntəqəsində laboratoriya müdiri vəzifəsinə təyin olunub. Bacarıqlı kadr, məsuliyyətli gənc kimi tanınıb, ona inanıblar və güvəniblər də...

Könül sirrini kimsəyə açmayan dünyadır. Könüllərdən nə keçdiyi deyilməsə bilinməz. Texniki peşə məktəbində təhsil alanda da, Bakıda işləyəndə də, Mincivanda laboratoriya müdiri olanda da Xuduşun ürəyində bir niyyət vardı: müəllim olmaq. Bu niyyət nə vaxt yaranıb? – kimsə bilmədi. 1960-cı ildə sənədlərini H.Zərdabi adına Kirovabad Dövlət Pedaqoji İnstitutunun (indiki Gəncə Dövlət Universiteti) biologiya və kənd təsərrüfatı istehsalının əsasları fakültəsinə verdi, qəbul olundu.

1965-ci ildə institutu fərqlənmə diplomu ilə bitirdi. Zəngilanlı dünyasının işığı çəkirmiş onu. Əsgülümə bir vəfa borcu vardı Xuduş Əmən oğlunun. Orta təhsil aldığı Zəngilan qəsəbə orta məktəbinə biologiya müəllimi təyin olundu.

Sevgi varsa, uğur var, sevgi varsa, sevlmə də var. Xuduş bacarıqlı müəllim kimi tanındı. Tədris etdiyi fənni sevdirə bildiyinə görə sevidi. Rayon rəhbərliyi belə bir təşəbbüskar müəllimin raykomda işləməsinə məsləhət bildi. O illərdə kadrlarda bilik və bacarıq öz yerində, siyasi dünyagörüş də zəruri amil idi. Xuduş müəllim belə tanınırdı. 1966-cı il sentyabrın 28-də Zəngilan Rayon Partiya Komitəsinin təbliğat



və təşviqat şöbəsinin təlimatçısı vəzifəsinə irəli çəkildi.

X.İsgəndərov RPK-də işlədiyi iki il ərzində dərin biliyi və yüksək təşkilatçılığı ilə rayon ziyalıları və zəhmətkeşlərinin hörmətini qazandı. Pedaqoji təhsili, partiya işindəki bacarığı və təşəbbüskarlığı nəzərə alınaraq rayon maarif şöbəsində metodiki kabinetin müdiri vəzifəsində işləməsi tövsiyə edildi. 1968-ci ildən 1971-ci ilədək metodiki kabinetin müdiri oldu. Buradakı uğurlu fəaliyyəti nəzərə alındı, 1973-cü ildə Bakı Ali Partiya Məktəbinə göndərildi.

Ali partiya məktəbini fərqlənmə diplomu ilə bitirəndən sonra 1975-ci ildə Zəngilan RPK-də siyasi maarif kabinetinin müdiri vəzifəsinə irəli çəkildi. Eyni zamanda, ictimai əsaslarla RPK-nin partiya komissiyasının sədri vəzifəsini də yerinə yetirdi. Burada da özünü bacarıqlı, səmimi bir kadr kimi doğrultdu, rayon ictimaiyyətinin dərin hörmətini qazandı...

Xuduş müəllim 1988-ci ildə Zəngilan rayon avtonəqliyyat müəssisəsinin müdiri vəzifəsinə təyin olunanda siyasi-maarif kabinetinin müdiri vəzifəsində onu mən əvəz etdim. Onun nə qədər təmiz və məsuliyyətli kadr olduğunu bir daha yəqin etdim.

Sonrakı iki ildə 144 №-li peşə məktəbində direktorun təbiyyə işləri üzrə müavini kimi əmək fəaliyyətini davam etdirib. 1992-ci ilin fevralından 2019-cu ilin fevralınadək Bəsitçay Dövlət Təbiət Qoruğunun direktoru işləməklə yanaşı, elmi işlə də məşğul olurdu. O, bir monoqrafiya və on elmi əsərin müəllifidir. “Azərbaycanın Arazboyu dağətəyi düzən rayonlarında payızlıq taxıl əkinlərinin əlaqlarına qarşı kimyəvi mübarizə tədbirləri” barədə əldə etdiyi elmi təcrübə bu gün təsərrüfatlarda geniş tətbiq olunmaqdadır.

Səmərəli əmək və elmi fəaliyyətinə görə X.İsgəndərov 2010-cu il mayın 22-də Azərbaycan Respublikasının Prezidenti cənab İlham Əliyevin Fərmanı ilə “Tərəqqi” medalı ilə təltif edilib. 2009-cu ildən Zəngilan rayon Ağsaqqallar Şurasının sədri olan Xuduş İsgəndərov “Heydər Əliyevin anadan olmasının 100 illiyi (1923-2023)” yubiley medalı ilə təltif olunub.

Xuduşu tanıyanlar həmişə bu qürurla, bu saflıqla, bu sadəliklə tanıyıb. Xuduş müəllim hamıya xeyirxahlıq eləməklə yaşayıb, indi də belə yaşayır. “Ahıllığın xeyirxahlığı daha gərəkli və bir qədər də kövrək olur” – deyir Xuduş müəllim.

Bayram MƏMMƏDOV,
Əməkdar müəllim